

35/2013

# **ITTRA PASTORALI**

MILL-E.T. MONS. MARIO GRECH  
Isqof ta' Għawdex

**IL-VIŻTA PASTORALI**



## “Niltaqgħu mal-Imħabba ta’ Alla”

Għeżiež,

Nhar il-Ġimgħa li ġejja, 11 ta’ Ottubru, festa tal-Konsagrazzjoni tal-Katidral tagħna, ser nagħti bidu għal Viżta Pastoralni fid-Djoċesi. Matul din l-esperjenza, li ser tkun mifruxa fuq sentejn, ser nipprova nimxi fuq l-eżempju tal-Imghallem tagħna Ġesù, li lill-Knisja ta’ Laodiċija qalilha hekk: “Ara, jien fil-bieb, u qiegħed inħabbat; jekk xi ħadd jismagħni u jiftaħli l-bieb, jiena nidhol għandu u niekol miegħu, u hu jiekol miegħi” (Apok 3,20). Għaliha l-Viżta Pastoralni hija opportunità biex, fil-veru sens tal-kelma, infittex li nirfes fuq l-għatba ta’ ħafna biex inkun qrib tagħkom.

Ġej għandkom b’għan wieħed: biex flimkien niltaqgħu mal-imħabba li dehret fi Kristu. Għalkemm għalikom jiena l-Isqof, magħkom jiena dixxiplu ta’ Ġesù Kristu; u kif jgħid Missierna Pawlu, jiena ġej għandkom mingħajr ebda pretensjoni ħlief li naf lil Kristu msallab (ara 1 Kor 2,2).

Wieħed jistenna li ser inħabbat fuq il-bieb tal-knejjes tagħna. Hekk ser nagħmel. Mhux tant biex nara jekk hemmx xi konsenturi fil-bini tal-knisja, imma biex personalment niltaqa’ magħkom, membri ta’ kull komunità Nisranija, li intom il-ġebel ħaj li jsawwar il-Knisja ta’ Kristu (ara 1 Pt 2,5). Mingħandkom nixtieq nisma’ x’taħsbu dwar il-Knisja u x’tixtiequ minnha f’dawn iż-żminijiet. Nixtieq li flimkien nistħarrġu dwar kif nistgħu nifthu aktar kanali li minnhom tista’ taslilna l-ħniena ta’ Alla.

Nixtieq inħabbat fuq il-bieb tagħkom, għeżiež familji, għaliex konvint li bejn l-erba’ ħitan ta’ djarkom kuljum qed jintisġu grajjiet importanti, li mhux lakemm wieħed ikejje l-effetti tagħhom fuq l-istess membri tal-familja, fuq il-Knisja u fuq is-soċjetà. Nixtieq nidhol għandkom biex nara mill-qrib il-mirakli tal-imħabba li jseħħu fihom, kif ukoll biex nilqa’ d-dmugħ tal-qlub miksura, bħal fil-każ tal-familji fejn hemm piżijiet marbuta mat-trobbija tal-ulied, relazzjonijiet imxellfa, piżijiet ekonomiċi, żwiġijiet irregolari, mard, u tant sitwazzjonijiet oħra ta’ tbatija.

Nixtieq inħabbat fuq il-bibien tagħkom, għeżiež adolexxenti u żgħażaġh tagħna, biex niddakkar mill-entuzjażmu tagħkom, biex nisma’ bix-xewqat tagħkom għal dinja aħjar, biex nilqa’ l-mistoqsijiet tagħkom fuq Kristu u l-Knisja tiegħu, u biex ngħinkom halli ħadd qatt ma jisirqilkom minn qalbkom it-tama.

Nixtieq inħabbat fuq il-bieb tagħkom, għezież morda, noqgħod bilqiegħda magenbkom, nisma' l-esperjenza tat-tbatija tagħkom, u noffri l-faraġ u l-preżenza ta' Kristu Msallab.

Nixtieq inħabbat ukoll fuq il-bibien tagħkom li taħsbu li intom 'il bogħod mill-Knisja, u forsi wkoll minn Alla. Jien konvint li, minkejja kollox, intom ukoll qegħdin tfittxu. Il-Knisja wkoll ma tehdix tfittex biex tiggedded; u għalhekk nemmen li intom ukoll tistgħu tikkontribwixxu f'din il-Vizta.

Nixtieq nidħol inkellem lilek, li tħossok emarginat jew mhux mifhum mit-tagħlim tal-Vangelu, u nisimgħek sabiex jinbeda djalogu bejnietna.

Nixtieq inħabbat ukoll fuq il-bibien magħluqa ta' dawk li batew minħabba xi atteggjament xejn Kristjan min-naħa ta' xi membru fi ħdan il-Knisja. Ġej għandek biex bħala Ragħaj ta' din il-merħla nitolbok maħfra, jien u nisma' bil-wegħha ta' qalbek.

Qed nara f'idejja l-ħabbata tal-bibien li jifthi fuq id-dinja tax-xogħol, tal-edukazzjoni u l-kultura, tal-isport, tad-divertiment, tal-politika... Hu propju f'dawn l-ambjenti li qed tinħema l-ħajja tal-bniedem tal-lum. Ebda waħda minn dawn l-esperjenzi umani ma għandha tkun imčaħħda mill-qawwa fejjieda ta' Ġesù Kristu. Biex il-ħmira tal-Vangelu ttella' din l-għagna, huwa dmir tal-Knisja li tara x'inhuma t-tamiet u l-bizgħat ta' min jinsab f'dawn l-oqsma, tismagħhom bl-imħabba u toffrilhom l-għajnuna.

Ser noħroġ biex inħabbat ukoll dawk il-bibien li rajt jingħalqu f'dawn l-aħħar tmien snin – forsi minħabba żbalji li għamilt minħabba l-limitazzjonijiet tiegħi, forsi minħabba għażliet pastorali li kelli nagħmel, forsi wkoll minħabba l-ħafna sikrana li ntefget biex toħnoq il-ministeru tal-Isqof. Inħoss li mhemm l-ebda bieb magħluq li ma jistax jerga' jinfetaħ. Persważ illi fi spirtu ta' djalogu sinċier nistgħu niċċaraw ħafna affarijiet.

Fi kliem ieħor, nixtieq inħabbat fuq il-bieb tal-qalb ta' kull persuna, int min int. Aktar ma dan il-bieb ikun ilu mbarrat, aktar nara l-bżonn li f'isem Ġesù Kristu nersaq quddiemu biex ngħinu jinfetaħ għall-imħabba u l-ħniena ta' Alla.

Qed nagħmel dan mhux biex nindaħal fil-ħajja privata jew pubblika tal-poplu tagħna, imma biex nifraħ ma' min jifraħ u nibki ma' min jibki; mhux biex nipproprietkalkom, imma biex nismagħkom; mhux biex niġġudikakom, imma biex inkun solidali magħkom. Ser niġi bl-istess atteggjament ta' Ġesù, li "qasba mgelgla ma jiksirhiex, u musbieħ inemnem ma jitfihx, sa ma

jwassal il-ġustizzja għar-rebħa” (Mt 12,20). Naf li ma għandix twegiba għal kollox, imma lest li nimxi magħkom spalla ma’ spalla.

Għandi tama qawwija li fostna hawn ħafna tajjeb. Nixtieq li, permezz ta’ din il-Viżta Pastoral, inwettaqkom fit-tajjeb, sabiex, minkejja kollox, tagħmlu kuraġġ u tirbħu kull xorta ta’ qtigh il-qalb u bruda f’kull qasam tal-ħajja, partikularment fil-ħajja Nisranija.

Niżgurakom li ġej inħabbat il-bieb b’dik il-qalb ta’ missier li lejl u nhar jaħseb f’uliedu kollha, speċjalment f’dawk li għalqu qalbhom għalih. Fl-istess waqt nemmen li meta intom ser tifthuli jew imqar tbexxquli l-bieb tagħkom, intom ser tgħinuni nikber fil-paternità tiegħi lejkom.

Naf li permezz ta’ din il-Viżta Pastoral ser nidhlu għal impenn mhux ħafif. Biex inwettaq sewwa din il-Viżta għandi bżonn mhux biss enerġija fiżika imma wkoll spiritwali. ‘Il quddiem inkun nista’ nwasslilkom aktar dettalji dwar iż-żmien u l-mod kif ser niġi niltaqa’ magħkom. Sadanittant, filwaqt li minn qalbi rrodd ħajr lil dawk li ser jakkumpanjawni matul din il-Viżta, inserraħ fuq it-talb ħerqan u kostanti tagħkom lil Alla bl-interċessjoni tal-Verġni Marija, Omm il-Knisja.

Mogħtija mill-Belt Victoria, illum, 4 ta’ Ottubru 2013, Festa ta’ San Frangisk ta’ Assisi.

✠ Mario Grech  
Isqof ta’ Għawdex

Mons. Salv Debrincat  
Kancillier